

അടിയന്തരപ്രമേയം

നിത്യോപയോഗ സാധനങ്ങളുടെ വിലക്കയറ്റം

മി. സ്പീക്കർ: ഓർഡർ..... ഓർഡർ..... പൊതുവിതരണ സമ്പ്രദായത്തിന്റെ തകർച്ചമൂലവും വിപണിയിലിടപെട്ട് വില നിയന്ത്രിക്കാത്തതിനാൽ നിത്യോപയോഗ സാധനങ്ങളുടെ വില കുതിച്ചുയരുന്നതുമൂലവും ജനങ്ങൾക്കുണ്ടായിട്ടുള്ളതായി പറയപ്പെടുന്ന ബുദ്ധിമുട്ടും ആശങ്കയും സഭാനടപടികൾ നിർത്തിവെച്ച് ചർച്ച ചെയ്യണമെന്നാവശ്യപ്പെട്ട് സർവ്വശ്രീ റോജി എം. ജോൺ, പി. കെ. ബഷീർ, മോൻസ് ജോസഫ്, അനൂപ് ജേക്കബ്, മാണി സി. കാപ്പൻ, ശ്രീമതി കെ. കെ. രമ എന്നീ ബഹുമാനപ്പെട്ട അംഗങ്ങൾ റൂൾ 50 പ്രകാരം നോട്ടീസ് നൽകിയിട്ടുണ്ട്.

ചോദ്യോത്തരവേളയിൽ ആദ്യത്തെ അര മണിക്കൂർ ചർച്ച ചെയ്തത് ഇതേ വിഷയം തന്നെയാണ്. എങ്കിലും ഇത് പരിഗണനയ്ക്കെടുക്കുകയാണ്. അതുകൊണ്ട് വളരെ ചുരുക്കി സംസാരിക്കണം എന്ന് ബന്ധപ്പെട്ടവരോട് അഭ്യർത്ഥിക്കുകയാണ്.

ഭക്ഷ്യ-പൊതുവിതരണ വകുപ്പുമന്ത്രി (ശ്രീ. ജി. ആർ. അനിൽ): സർ,

ഈ വിഷയത്തെ സംബന്ധിച്ച് നമ്മൾ ചർച്ച ചെയ്തപ്പോൾ പ്രതിപക്ഷാംഗങ്ങൾതന്നെ ആ പ്രവർത്തനങ്ങളെ സംബന്ധിച്ച് ശ്ലാഘിച്ചുകൊണ്ടുള്ള വർത്തമാനം ഈ സഭയിൽ കേട്ടതാണ്. അക്ഷരാർത്ഥത്തിൽ പതിനെട്ട് എം.പി.-മാരെ ഇവിടെ നിന്ന് ഡൽഹിക്ക് അയച്ചിട്ടുണ്ട്. അവർ കേരളത്തെ സഹായിക്കാനും മാർക്കറ്റിൽ ഇടപെടാനും യാതൊന്നും ചെയ്തില്ലെന്ന് ഞാൻ നേരത്തേ ചോദ്യത്തിന് മറുപടിയായി പറഞ്ഞതാണ്. നമ്മുടേത് ഒരു കൺസ്യൂമർ സ്റ്റേറ്റാണ്.

മി. സ്പീക്കർ: സഭയിൽ പത്രം വായിക്കുന്നത് ചട്ടങ്ങൾക്കെതിരാണ്.

ചുരുങ്ങിയത് ആരും കാണാതെ വായിക്കാതെ കിട്ടിപ്പോകാതെ ശ്രദ്ധിക്കേണ്ടതാണ്.

ശ്രീ. ജി. ആർ. അനിൽ: സർ, സംസ്ഥാനത്തിനാവശ്യമായ എല്ലാ

നിത്യോപയോഗ സാധനങ്ങളും മറ്റ് സംസ്ഥാനങ്ങളിൽ നിന്നാണ് നമ്മൾ വാങ്ങുന്നത്. കേന്ദ്ര സർക്കാരിന്റെ വികലമായ നയങ്ങൾ കാരണം പെട്രോളിയം നിലവിലുണ്ടെന്നും ഡീസലിന്റെയും വില ക്രമാതീതമായി വർദ്ധിച്ചുവരുന്ന സാഹചര്യത്തിൽ ചരക്കുനീക്കം കൂടുതൽ ചെലവേറിയതാകുമ്പോൾ സാധനങ്ങളുടെ വില വർദ്ധനവ് സ്വാഭാവികമാണ്. കേന്ദ്ര സർക്കാരിന്റെ കടുപ്പിടുത്തം കാരണമാണ് കർഷകരുടെ ഒരു വർഷക്കാലം നീണ്ടുനിന്ന

സമരമുണ്ടായത്. ആ സമരത്തിനിടയിൽ ഉൽപന്നങ്ങളുടെ ഉൽപാദനം കുറയുന്ന സാഹചര്യവും രാജ്യത്തുണ്ടായി എന്നുള്ളത് ഒരു വസ്തുതയാണ്. ഇതെല്ലാം കാരണം രാജ്യത്ത് നിത്യോപയോഗ സാധനങ്ങളുടെ വിലയിൽ വർദ്ധനവ് രേഖപ്പെടുത്തിയിട്ടുണ്ട് എന്നുള്ളത് വസ്തുതയാണ് എന്ന് ഞാൻ അംഗീകരിക്കുകയാണ്. എന്നാൽ കേരളം രാജ്യത്തിന് മാതൃകയായിട്ടുള്ള ഫലപ്രദമായ വിപണിയിടപെടൽ നടത്തുന്ന ഒരു സംസ്ഥാനമാണ് എന്നത് നമുക്കുവർക്കും അഭിമാനിക്കാൻ കഴിയുന്ന കാര്യമാണ്. കേരളത്തിൽ നേരിയ തോതിൽ മാത്രമേ ഈ വിലക്കയറ്റം ബാധിച്ചിട്ടുള്ളൂ എന്നുള്ളതാണ് ഒരു വസ്തുത. സപ്ലൈകോയും സഹകരണ സ്ഥാപനങ്ങളുടെ ഔട്ട്ലെറ്റുകളും ഉൾപ്പെടെയുള്ള സ്ഥാപനങ്ങളിൽനിന്ന് കേരളത്തിലെ ജനസംഖ്യയുടെ മഹാഭൂരിപക്ഷം ആളുകൾ സാധനങ്ങൾ വാങ്ങിപ്പോകുന്നത് നമുക്കെല്ലാം അറിയുന്നതാണ്. ആ സ്ഥാപനങ്ങൾ നൽകുന്ന വിവിധ സബ്സിഡികൾ ലഭ്യമാകുന്നതുകൊണ്ടുതന്നെ വിലക്കയറ്റം അധികം ജനങ്ങളെ ബാധിക്കുന്നില്ല എന്നുള്ളതാണ് വസ്തുത. പതിമൂന്നിന നിത്യോപയോഗ സാധനങ്ങൾ 2016-ലെ വിലയിൽ ഇന്നും നൽകുന്ന ഒരു സംസ്ഥാനമാണ് കേരളം. കോൺഗ്രസിന്റെ സ്റ്റേറ്റുകൾ കുറഞ്ഞുകുറഞ്ഞ് ഏതെങ്കിലുമൊരു

സ്റ്റേറ്റിനെ എടുത്ത് അവിടത്തെ വില താരതമ്യം ചെയ്യാൻ കഴിയാത്ത അവസ്ഥയിലേയ്ക്ക് എത്തിയിരിക്കുകയാണ്. എങ്കിലും ഇന്ത്യയിലെ ഏതെങ്കിലുമൊരു സംസ്ഥാനം ഈ നിലപാട് സ്വീകരിക്കുന്നതായി നിങ്ങൾക്ക് ചൂണ്ടിക്കാണിക്കാൻ കഴിയുമോ? അതിന് കഴിയാത്തൊരു സ്ഥിതിയാണെന്നുള്ള കാര്യം നമുക്കെല്ലാം അറിയാം. ഒരു കാര്യം വളരെ വ്യക്തമായി ഞാൻ ആവർത്തിക്കുകയാണ്. നമ്മൾ മറ്റ് സ്റ്റേറ്റുകളിൽനിന്ന് ഉൽപ്പന്നങ്ങൾ വാങ്ങുന്നുണ്ട്. 74 രൂപയ്ക്ക് നമ്മുടെ കടയിൽ കൊടുക്കുന്ന ചെറുപയറിന് പൊതുവിപണിയിൽ 104 രൂപയാണ്. 31.43 രൂപ വില കുറച്ചാണ് നമ്മൾ കൊടുക്കുന്നത്. 66 രൂപയ്ക്ക് നമ്മൾ കൊടുക്കുന്ന ഉഴുന്നിന് 116 രൂപയാണ് ഇന്നത്തെ വില. 50.29 രൂപ കുറച്ച് കൊടുക്കുകയാണ്. വൻകടല 43 രൂപയ്ക്കാണ് കൊടുക്കുന്നത്. പുറത്തെ വില 86.57 രൂപയാണ്. 65 രൂപയ്ക്ക് നമ്മൾ കൊടുക്കുന്ന തുവരപ്പരിപ്പിന് മറ്റ് സംസ്ഥാനങ്ങളിലെ വില 112 രൂപയാണ്. ഞാൻ ആന്ധ്രാപ്രദേശിൽ പോയ സമയത്ത്, അവിടെ ഉൽപാദിപ്പിക്കുന്നതായിരുന്നിട്ടും അവിടത്തെ ഗവൺമെന്റ് ഔട്ട്ലെറ്റിൽ 67 രൂപയ്ക്കാണ് കൊടുക്കുന്നത്. ഈ വിഷയത്തിൽ എന്തെങ്കിലും സംശയമുണ്ടെങ്കിൽ ബഹുമാനപ്പെട്ട പ്രതിപക്ഷ എം.എൽ.എ.-മാരേ, നമുക്ക്

ഒരുമിച്ച് സപ്ലൈകോ ഔട്ട്ലെറ്റിലേക്ക് പോകാം, യാതൊരു സംശയവും വേണ്ട. നിങ്ങളെല്ലാം പുതിയ കടകൾ വേണമെന്ന് ആവശ്യപ്പെട്ടതിന് ഉദാരമായ സമീപനമാണ് ഈ ഗവൺമെന്റ് സ്വീകരിച്ചിട്ടുള്ളത്. മുളകിന്റെ വില 75 രൂപയാണ്. 225 രൂപയ്ക്കാണ് പുറത്ത് കടയിൽ കിട്ടുന്നത്. ഇതുപോലെ കൊടുക്കാൻ കഴിയുന്ന ഒരു സ്റ്റോറുണ്ടോ? അതാണോ ഇവർക്ക് വിലക്കയറ്റത്തെക്കുറിച്ച് പറയാനുള്ളത്? മല്ലിയുടെ വില 76 രൂപയാണ്. പുറത്ത് 134 രൂപയാണ്. പഞ്ചസാര 22 രൂപയും പുറത്ത് 39.14 രൂപയുമാണ്. വെളിച്ചെണ്ണ അര ലിറ്ററിന് 46 രൂപയാണ്. 96 രൂപയാണ് പുറത്ത്. ജയ അരി 25 രൂപയാണ്. പുറത്ത് 37.25 രൂപ. കുറവ അരി 25 രൂപയും പുറത്ത് 37 രൂപയുമാണ്. മട്ട അരി 24 രൂപയും പുറത്ത് 40.50 രൂപയുമാണ്. പച്ചരി 23 രൂപയും പുറത്ത് 30.60 രൂപയുമാണ്. അതിനെക്കാളെല്ലാമുപരിയായി കേരളത്തിലെ പ്രതിപക്ഷം അറിയേണ്ടത്, ഇത്തരം ആവശ്യങ്ങൾ പറയുമ്പോൾ കേരളത്തിലെ 91 ലക്ഷം കാർഡുടമകൾക്കും സംസ്ഥാനത്തെ ഏഴര ലക്ഷം മെട്രിക് ടൺ നെല്ല് സംഭരിച്ച കാര്യം ഞാൻ രാവിലെ ഇവിടെ പറയുകയുണ്ടായി. ആ ഏഴര ലക്ഷം മെട്രിക് ടൺ നെല്ലിൽ പകുതിയോളം, അതായത് ഏകദേശം മൂന്ന് ലക്ഷത്തിലധികം മെട്രിക് ടൺ അരിയായി

മാറുകയാണ്. ആ അരി (കുത്തരി/ചമ്പാവരി) കേരളത്തിലെ പതിനാലായിരത്തോളം റേഷൻ കടകളിലൂടെ കൃത്യമായി എല്ലാവർക്കും കിട്ടുകയാണ്. അതിന്റെ മാർക്കറ്റിലെ വിലയെത്രയാണ്? വളരെ സൗജന്യ നിരക്കിൽ ഈ അരി കിട്ടുമ്പോൾ മാർക്കറ്റിൽ അതിന്റെ വില 50-55 രൂപയാണ്. ഇത് പ്രതിപക്ഷം കാണുന്നില്ലേ? ഇത് കാണാതെയാണ് ഇതെല്ലാം പറയുന്നതെന്ന് ഞാൻ കരുതുന്നില്ല. അതെല്ലാം അവർക്കും അറിയാം. എങ്കിലും വിഷയ ദാരിദ്ര്യംകൊണ്ട് ഇന്ന് അവർ ഇത് വീണ്ടും അവതരിപ്പിക്കുകയാണ്. 2016 മുതൽ 2022 വരെ സംസ്ഥാന സർക്കാരിന്റെ വിപണി ഇടപെടലിന്റെ ഭാഗമായി സബ്സിഡിയിനത്തിൽ ഉപഭോക്താക്കൾക്ക് നൽകിയത് 1853 കോടി രൂപയാണ്. രാജ്യത്ത് ഏതെങ്കിലും ഒരു സ്റ്റേറ്റ് ഇങ്ങനെ ചെയ്തിട്ടുണ്ടോ? ഒരു പൈസ കേന്ദ്രം സഹായിച്ചിട്ടില്ല. ഇതിനുപുറമെ പതിമൂന്ന് തവണകളിലായി പതിനൊന്ന് കോടി സൗജന്യ കിറ്റ് വിതരണത്തിലൂടെ ആറായിരം കോടി രൂപയാണ് സർക്കാർ ചെലവഴിച്ചത്. ഏത് സംസ്ഥാനത്താണ് കോവിഡുമായി ബന്ധപ്പെട്ട് ഇതുപോലൊരു നിലപാട് സ്വീകരിച്ചത്? ഇതിന് പുറമെയാണ് ജനങ്ങൾക്ക് സൗജന്യമായി ഭക്ഷണം കൊടുക്കുന്ന സാമൂഹ്യ അടുക്കള,

വിവിധങ്ങളായ ജനകീയ ഹോട്ടലുകൾ എന്നിവ തുടങ്ങിയത്. സപ്ലൈകോ
വഴി ഓരോ ഹോട്ടലിനും അറുനൂറ് കിലോഗ്രാം അരി പ്രതിമാസം 10.58
രൂപ ന്യായവിലയ്ക്ക് കൊടുക്കുകയാണ്. അതിനുപുറമെ സുഭിക്ഷ ഹോട്ടലുമുണ്ട്.
ഇതെല്ലാമുള്ളതുകൊണ്ടുതന്നെ വിലക്കയറ്റം നമ്മുടെ നാട്ടിലെ ജനങ്ങളെ
സാധാരണ ബാധിക്കുന്നില്ല. നമ്മുടെ നാട്ടിലെ കൃഷിക്കാരെ സംബന്ധിച്ച്
അറിയേണ്ട പ്രധാനകാര്യം, 2020-21 കാലയളവിൽ നെല്ല്
സംഭരണത്തിലൂടെ സംസ്ഥാനത്തെ കർഷകർക്ക് 674 കോടി രൂപയാണ്
സ്റ്റേറ്റ് ഇൻസെന്റീവ് ബോണസായി നൽകിയത്. 2021-22 കാലയളവിൽ
നെല്ല് സംഭരണത്തിനുള്ള സ്റ്റേറ്റ് ഇൻസെന്റീവ് ബോണസായി 245 കോടി
രൂപ നൽകുകയുണ്ടായി. ഇതിനുപുറമേയാണ് നെല്ലെടുത്ത മില്ലുകളുമായി
ബന്ധപ്പെട്ടുള്ള ഔട്ട് ടേൺ റേഷ്യോ ഇനത്തിൽ 100 കോടി രൂപയുടെ
ബാധ്യത സർക്കാർ എടുക്കുന്നത്. ഇതൊക്കെ കൃഷിക്കാരെ
സഹായിക്കാനല്ലെന്ന് പറഞ്ഞാൽ മറ്റ് സംസ്ഥാനങ്ങളുടെ
സ്ഥിതിയെന്താണ്? രാജ്യത്തെ കൃഷിക്കാരൻ അവന്റെ ഉല്പന്നത്തിന് വില
ലഭിക്കാൻ വേണ്ടിയാണ് ഒരു വർഷക്കാലത്തെ സമരം നടത്തിയത്. ആ
നയം കൊണ്ടുവന്നത് ആരാണ്? ആ നയം രാജ്യത്ത് നടപ്പാക്കിയത്

സഭയുടെ അപ്പറത്തെ വശത്തിരിക്കുന്ന ആളുകളാണ്. കേന്ദ്രഭക്ഷ്യ മന്ത്രിയായിരുന്ന ശ്രീ. കെ. വി. തോമസിന്റെ കാലത്താണ് കേരളത്തിൽ 4 നിരത്തിലുള്ള കാർഡുകളാക്കിയത്. അത് നിഷേധിക്കാൻ കഴിയുമോ; ബി.പി.എൽ., എ.പി.എൽ. കാർഡായിരുന്നതിനെ 4 നിരത്തിലുള്ള കാർഡുകളാക്കി മാറ്റി AAY കാർഡുകളുടെ എണ്ണം പരിമിതപ്പെടുത്തിയത് കേരളത്തിൽ അരി വാങ്ങാൻ ആളുകളുടെ എണ്ണം കുറവാണെന്ന് പറഞ്ഞുകൊണ്ടാണ്. ആ നയമാണ് ഇന്നും ബി.ജെ.പി. ശക്തമായി കൊണ്ടുപോകുന്നത്. നമ്മൾ എത്ര പറഞ്ഞാലും അതിന് യാതൊരു മാറ്റവും വരാത്തത് അതുകൊണ്ടാണ്. വിലക്കയറ്റം പിടിച്ചുനിർത്താൻ സർക്കാരിന്റെ കൈയിലുള്ള മരുന്നെന്താണ്? ഭക്ഷ്യവസ്തുക്കൾ ഉൾപ്പെടെയുള്ള അവശ്യസാധനങ്ങൾ ഉല്പാദിപ്പിക്കുന്നതെല്ലാം മറ്റ് സംസ്ഥാനങ്ങളിലാണ്. ആ സ്വകാര്യ ഉല്പാദകർക്ക് ആവശ്യമായിട്ടുള്ള സംരക്ഷണ നിയമം പാസ്സാക്കിയെടുത്തത് അപ്പറത്തിരിക്കുന്ന യു.ഡി.എഫ്., കോൺഗ്രസ് കേന്ദ്രം ഭരിച്ചപ്പോഴാണ്. അതിന്റെ ഫലമായിട്ടല്ലേ ഇതൊക്കെ അനുഭവിക്കുന്നത്. ഇത് നിയന്ത്രിക്കാൻ നമ്മുടെ മുന്നിൽ എന്തെങ്കിലും മാർഗ്ഗമുണ്ടോ? അതുകൊണ്ട് ഇത്തരം ഒരു വിഷയം സഭ നിർത്തിവെച്ച് ചർച്ച ചെയ്യേണ്ട

ആവശ്യമില്ല. കേരളത്തിലെ സാധാരണക്കാർക്ക്, സാമാന്യ ജനങ്ങൾക്ക് ഭക്ഷ്യധാന്യങ്ങൾ ന്യായവിലയ്ക്ക് കൊടുക്കാനുള്ള സംവിധാനം ഫലപ്രദമായി നടപ്പിലാക്കുന്ന ഒരു സംസ്ഥാനമാണിതെന്ന് ഞാൻ സഭയെ അറിയിക്കുകയാണ്.

ശ്രീ. റോജി എം. ജോൺ: സർ, ബഹുമാനപ്പെട്ട ഭക്ഷ്യ-പൊതുവിതരണ വകുപ്പ് മന്ത്രിയോട് എനിക്ക് പറയാനുള്ളത് അങ്ങയുടെ തന്നെ പാർട്ടിയുടെ നേതാക്കളായിരുന്ന കെ. സി. ജോർജ്ജും ഇ. ചന്ദ്രശേഖരൻ നായരുമൊക്കെ ഇരുന്ന കസേരയിലാണ് അങ്ങിരിക്കുന്നത്. മറുപടി പറഞ്ഞപ്പോൾ അങ്ങ് ആദ്യം പറഞ്ഞത് കേരളത്തിൽ നിന്ന് 18 എം.പി. മാരെ കേന്ദ്രത്തിലേയ്ക്ക് തെരഞ്ഞെടുത്ത് അയച്ചിട്ടുണ്ടെന്നാണ്. ഞങ്ങളുടെയൊക്കെ കണക്കിൽ കേരളത്തിൽ നിന്ന് ലോക്സഭയിലേയ്ക്ക് 20 എം.പി. മാരുണ്ട്. ബാക്കി രണ്ട് പേരെ കണക്കിൽ പോലും അങ്ങ് കൂട്ടിയിട്ടില്ല എന്ന് ഞങ്ങൾക്ക് മനസ്സിലായി. പൊതുവിപണിയിലെ ഓരോ ഉല്പന്നങ്ങളുടേയും വില വർദ്ധനവിന്റെ കണക്ക് ബഹുമാനപ്പെട്ട മന്ത്രി തന്നെ ഇവിടെ പറയുകയാണ്. മറുപടി ഇവിടെ പറയാം.... പക്ഷെ ഈ മറുപടിയുടെ വീഡിയോ എടുത്ത് കേരളത്തിലെ ഏതെങ്കിലും ഒരു പല ചരക്ക് കടയുടെ മുന്നിൽ കൊണ്ടുപോയി

പ്രദർശിപ്പിക്കാമോ; ഈ മറുപടി സ്വന്തം വീട്ടിൽ പറഞ്ഞുകഴിഞ്ഞാൽ അവിടെ ഇരിക്കുന്ന ആളുകൾക്ക് അംഗീകരിക്കാൻ കഴിയുമോ? അത്തരത്തിൽ വില വർദ്ധിച്ചുകൊണ്ടിരിക്കുന്ന ഒരു കാലഘട്ടമാണിത്. വിലക്കയറ്റവുമായി ബന്ധപ്പെട്ടുകൊണ്ട് നിരവധി അടിയന്തരപ്രമേയങ്ങൾ സഭയുടെ ചർച്ചയിൽ വന്നിട്ടുണ്ട്. മുമ്പ് എങ്ങും ഉണ്ടായിട്ടില്ലാത്ത ഒരു സാഹചര്യമാണ് ഇപ്പോൾ നിലനില്ക്കുന്നത്. അതീവ ഗുരുതരമായ സാമ്പത്തിക പ്രതിസന്ധിയിൽ ഒരു രൂപയുടെ വർദ്ധനവ് പോലും സാധാരണക്കാരന് താങ്ങാൻ കഴിയാത്ത സാഹചര്യത്തിലാണ് ഇന്ന് ഈ അടിയന്തരപ്രമേയം നമ്മൾ ചർച്ചക്കെടുക്കുന്നത്. കാരണം കോവിഡ് മഹാമാരിയുടെയൊക്കെ പശ്ചാത്തലത്തിൽ സാധാരണക്കാരന്റെ പർച്ചേസിംഗ് പവർ അത്രയധികമായി താഴെപ്പോയിരിക്കുന്നത് നമുക്ക് കാണാം. അവരുടെ തൊഴിൽ നഷ്ടപ്പെട്ടു, സംരംഭങ്ങൾ അടച്ചുപൂട്ടി. ചെറുകിട വ്യാപാര മേഖല പൂർണ്ണമായി തകർന്നു തരിപ്പണമായി. എല്ലാ അർത്ഥത്തിലും സാധാരണക്കാരന്റെ നിത്യജീവിതം മുന്നോട്ട് കൊണ്ടുപോകാൻ സാധിക്കാത്തൊരു സാഹചര്യത്തിലാണ് നമ്മളിന്ന് നില്ക്കുന്നത്. മാർക്കറ്റ് തീർത്തും നിർജ്ജീവമാണ്. സാമ്പത്തിക

പ്രതിസന്ധിയെ കുറിച്ചറിയാൻ ബഹുമാന്യനായ ധനകാര്യ വകുപ്പുമന്ത്രിയെപ്പോലെ വലിയ സാമ്പത്തിക വിദഗ്ദ്ധനൊന്നുമാകേണ്ട കാര്യമില്ല. സാധാരണക്കാരനായ ഒരു വ്യക്തിയോട് ചോദിച്ചാൽ മതി. ഒരു ഓട്ടോറിക്ഷക്കാരനോട് ചോദിച്ചാൽ ഓട്ടം ഇല്ലെന്ന് പറയും. പലചരക്ക് കടക്കാരനോട് ചോദിച്ചാൽ കച്ചവടമില്ലെന്ന് പറയും. സാധാരണക്കാരനോട് പത്ത് രൂപ കടം ചോദിച്ചാൽ അത് കൊടുക്കാൻ പോലുമില്ലാത്ത സാഹചര്യമാണ്. അങ്ങനെ എല്ലാ അർത്ഥത്തിലും കേരളത്തിലെ ഭൂരിപക്ഷം ജനങ്ങളും ജീവിതത്തിന്റെ നിലയില്ലാ ദുരിതക്കയത്തിൽ കൈയും കാലുമിട്ട് അടിക്കുമ്പോഴാണ് ഇടി വെട്ടിയവനെ പാവ് കടിച്ചു എന്ന് പറഞ്ഞതുപോലെ വിലക്കയറ്റത്തിന്റെ ഇരുട്ടടി കൊണ്ട് നിങ്ങൾ അവരെ പടുകഴിയിൽ നിന്ന് അഗാധ ഗർത്തത്തിലേയ്ക്ക് തള്ളിവിട്ടിരിക്കുന്നത്. ഉപ്പ് തൊട്ട് കർപ്പൂരം വരെ എല്ലാ ഉല്പന്നങ്ങളുടേയും വില വർദ്ധിച്ചിരിക്കുകയാണ്. കുറച്ചു കണക്കുകൾ എന്റെ കയ്യിലുണ്ട്. Department of Economics and Statistics പുറത്തുവിട്ടിരിക്കുന്ന കണക്കുകൾ പരിശോധിക്കണം. 2016-ൽ ഈ സർക്കാർ അധികാരത്തിൽ വരുമ്പോഴുള്ളതും ഇപ്പോഴത്തെ വിലയും അങ്ങ് പരിശോധിച്ചുനോക്കണം. 2016-ൽ ചമ്പാ അരിക്ക് കിലോയ്ക്ക് 34 രൂപ

വിലയുണ്ടായിരുന്നത് ഇപ്പോൾ 40 രൂപയായി. പൊതുവിപണിയിലെ വില വേറെ പറയാം. ആഡ്രാ പച്ചരിയ്ക്ക് കിലോയ്ക്ക് 30 രൂപയെന്ന് 38 രൂപയായി. നാടൻ കോഴിമുട്ട 71 ഉണ്ടായിരുന്നത് 81.40 ആയി. വെളിച്ചെണ്ണ 98 രൂപയായിരുന്നത് 151.21 രൂപയായി. കേര വെളിച്ചെണ്ണയ്ക്ക് 114 രൂപയായിരുന്നത് 189 രൂപയായി. കാരറ്റിന് കിലോയ്ക്ക് 50 രൂപയായിരുന്നത് 71 രൂപയായി. സവാളയ്ക്ക് 31 രൂപയും മത്തങ്ങയ്ക്ക് 26 രൂപയുമായി. Department of Economics and Statistics-ന്റെ കണക്കുകളാണ് ഞാൻ ഇപ്പോൾ പറഞ്ഞത്. ഇത് ഹോൾസെയിൽ റേറ്റിൽ നിശ്ചയിച്ചിരിക്കുന്നതാണ്....(ബഹളം)...

മി. സ്പീക്കർ: അംഗങ്ങൾ നിശബ്ദരായിരിക്കൂ.. അദ്ദേഹം സംസാരിക്കട്ടെ.

ശ്രീ. റോജി എം. ജോൺ: സർ, വിപണിയിലെ വില ഇതിലും കൂടുതലാണെന്ന് ബഹുമാനപ്പെട്ട മന്ത്രി തന്നെ അദ്ദേഹത്തിന്റെ മറുപടിയിൽ പറഞ്ഞിരിക്കുകയാണ്.

മി. സ്പീക്കർ: ശ്രീ. റോജി എം. ജോൺ.... താങ്കൾ ചെയറിനെ അഭിസംബോധന ചെയ്ത് സംസാരിക്കൂ..

ശ്രീ. റോജി എം. ജോൺ: സർ, അവിടെ നിന്ന് പ്രകോപനം ഉണ്ടായത് കൊണ്ടാണ്. ചമ്പാ അരിക്ക് കിലോയ്ക്ക് 42 രൂപയും ആഡ്രാ പച്ചരിക്ക് 55 രൂപയുമാണെന്ന് ബഹുമാനപ്പെട്ട മന്ത്രി തന്നെയാണ് ഇപ്പോൾ മറുപടിയിൽ പറഞ്ഞത്. സാധാരണക്കാരൻ കഴിക്കുന്ന മട്ട ഉണ്ടെ അരി കിലോയ്ക്ക് 40 രൂപ. മട്ട വടി അരിക്ക് കിലോയ്ക്ക് 50 രൂപ കൊടുക്കണം. എല്ലാ ഇനങ്ങൾക്കും വില കൂട്ടിക്കൊണ്ടിരിക്കുകയാണ്. കണക്കുകൾ വായിച്ചാൽ നിരവധി കണക്കുകൾ ഇവിടെ വായിക്കേണ്ടിവരും. നമ്മളോരോരുത്തരെക്കാളും കൂടുതലായി സാധാരണക്കാർക്കും വീട്ടമ്മമാർക്കും ഈ കണക്കുകളറിയാം. ഈ വിഷയം ഗുരുതരമായി അടിയന്തര പ്രാധാന്യത്തോടുകൂടി ഇന്ന് നിയമസഭയിൽ കൊണ്ടുവരാനുള്ള കാരണമുണ്ട്.

മി. സ്പീക്കർ: സഭാംഗങ്ങൾ നിശബ്ദരായി ഇരിക്കൂ. ബഹുമാനപ്പെട്ട അംഗം സംസാരിക്കട്ടെ. അതിനുശേഷം ബഹുമാനപ്പെട്ട മന്ത്രി മറുപടി പറയുമല്ലോ.

ശ്രീ. റോജി എം. ജോൺ: സർ, ഭരണപക്ഷത്തിരിക്കുന്ന ആളുകളുടേയും ബഹുമാനപ്പെട്ട മന്ത്രിയുടേയും സംസാരം കേട്ടാൽ തോന്നുന്നത് കേരളത്തിലെ ജനങ്ങൾ മറ്റു സംസ്ഥാനങ്ങളിൽ പോയി പച്ചക്കറിയും പലചരക്ക്

സാധനങ്ങളും വാങ്ങിക്കേണ്ടി വരുന്ന അവസ്ഥയാണെന്നാണ്. കഴിഞ്ഞ ഒരു മാസത്തിനിടയിൽ പല ഉല്പന്നങ്ങളുടേയും വിലയിലുണ്ടായിട്ടുള്ള ക്രമാതീതമായ വർദ്ധനവ് കാണാതെ പോകരുത്. 90 രൂപയായിരുന്ന മല്ലിക്ക് 140 രൂപയായി. 145 രൂപ വിലയുണ്ടായിരുന്ന സൺഫ്ലവർ ഓയിലിന് 180 രൂപയാണിന്ന്. ചെറുപയറിന് 105 രൂപയും കടലയ്ക്ക് 120 രൂപയാണെന്നും ബഹുമാനപ്പെട്ട മന്ത്രി തന്നെ ഇവിടെ പറഞ്ഞു. വെളുത്തുള്ളി കിലോയ്ക്ക് 100 രൂപയാണ്. മഞ്ഞപ്പരിപ്പ് 77 രൂപയായിരുന്നത് 2 മാസം കൊണ്ട് 120 രൂപയായി. തുവരപ്പരിപ്പ് വാങ്ങാൻ സാധിക്കാത്ത ആളുകൾ ഉപയോഗിച്ചു കൊണ്ടിരുന്നതാണ് മഞ്ഞപ്പരിപ്പ്. അതുവരെയിപ്പോൾ 120 രൂപയായിരിക്കുന്നു. പഴവർഗ്ഗങ്ങൾക്കും വില വർദ്ധിച്ചിരിക്കുന്നു. ഏത്തക്കായ്ക്കും ഞാലിപ്പുവൻ പഴത്തിനുമൊക്കെ വിലയെത്രയാണെന്ന് മാർക്കറ്റിൽ പോയി അന്വേഷിച്ചാൽ മനസ്സിലാക്കാൻ സാധിക്കും. ഏറ്റവും കൂടുതൽ വില വർദ്ധിച്ചിരിക്കുന്നത് വറ്റൽ മുളകിനാണ്. 160 രൂപയായിരുന്ന വറ്റൽ മുളകിന് രണ്ടാഴ്ച കൊണ്ട് പൊതുവിപണിയിൽ 240 രൂപയായി നിലകുകയാണ്. ഇന്ന് ചിക്കൻ വില കിലോയ്ക്ക് 155 രൂപ മുതൽ 160 രൂപ വരെയാണ്. 85 രൂപയ്ക്ക് കെ-ചിക്കൻ കേരളത്തിൽ കൊടുക്കുമെന്ന് പറഞ്ഞ

വേറൊരു സാമ്പത്തിക വിദഗ്ദ്ധൻ നിയമസഭയിലുണ്ടായിരുന്നു. ഗ്രീൻ പീസ്, ചെറുപയർ, പാമോയിൽ എന്നിവയുടെ വിലനിലവാരമൊന്നും ഞാനിവിടെ വായിക്കുന്നില്ല. കാരണം പൊതുവിപണിയിൽ കഴിഞ്ഞ ഒരു മാസത്തിനിടയിൽ ഇപ്പറഞ്ഞ ഉല്പന്നങ്ങളുടെ വില എത്രയായി വർദ്ധിച്ചിരിക്കുന്നത് നമുക്കെല്ലാവർക്കുമറിയാം. സാധാരണക്കാരനായ കൂലിപ്പണിക്കാരൻ, ഓട്ടോറിക്ഷാ തൊഴിലാളി, ശരാശരി 700 രൂപയ്ക്ക് ഒരു ദിവസം പണി എടുക്കുന്നയാളെ സംബന്ധിച്ച് അവന്റെ കുടുംബത്തെ മുന്നോട്ട് കൊണ്ടുപോകണമെങ്കിൽ ഇന്നത്തെ സാഹചര്യത്തിൽ എങ്ങനെ സാധിക്കും. നിത്യോപയോഗ സാധനങ്ങൾ, മരുന്ന് വാങ്ങിക്കേണ്ട ആവശ്യമുണ്ടെങ്കിൽ, മക്കളുടെ വിദ്യാഭ്യാസം തുടങ്ങി സാധാരണക്കാരന് തന്റെ ജീവിതം മുന്നോട്ട് കൊണ്ടുപോകാൻ സാധിക്കാത്ത തരത്തിൽ വിലക്കയറ്റം നമ്മുടെ നാടിനെ പിടിച്ചുലച്ചുകൊണ്ടിരിക്കുകയാണ്. ഇത് സാധാരണക്കാരായിട്ടുള്ള കുടുംബങ്ങളെ മാത്രമല്ല ബാധിക്കുന്നത്. ചെറിയ ഹോട്ടലുകൾ, റെസ്റ്റോറന്റുകൾ എല്ലാ മേഖലകളും സ്കൂളനാവസ്ഥയിലാണ്. വിലക്കയറ്റത്തെക്കുറിച്ച് പറയുമ്പോൾ ബഹുമാനപ്പെട്ട മന്ത്രി ഇന്ന് രാവിലെയും ഇവിടെപ്പറഞ്ഞ ഒരു സ്ഥിരം പല്ലുവിയുണ്ട്. സർക്കാർ

സപ്തകോയിൽ 13 അവശ്യവസ്തുക്കൾക്ക് വില വർദ്ധിച്ചിട്ടില്ലെന്നാണ് പറയുന്നത്. പക്ഷെ സപ്തകോയിൽ എന്താണ് അവസ്ഥ. അതുപോലെ ചില ഉല്പന്നങ്ങൾക്ക് പൊതു വിപണിയിൽ കൊടുക്കുന്നതിനേക്കാൾ വില സപ്തകോയിൽ കൊടുക്കേണ്ടതായിട്ടുണ്ടെന്നും ബഹുമാനപ്പെട്ട മന്ത്രിക്ക് ഇവിടെ സമ്മതിക്കേണ്ടതായി വന്നു. പല ഉൽപ്പന്നങ്ങളും സപ്തകോയിൽ ലഭ്യമല്ല. ഈ നാട്ടിലെ ആളുകൾ മുഴുവൻ സപ്തകോയിൽ പോയാണോ സാധനങ്ങൾ വാങ്ങുന്നത്? പൊതു വിപണിയിൽ സാധനങ്ങളുടെ വില കുറച്ചുകൊണ്ടുവരാനും അത് നിയന്ത്രിച്ചുനിർത്താനുമുള്ള ഉത്തരവാദിത്തം ഈ ഗവൺമെന്റിനില്ലേ? സപ്തകോയിൽനിന്നും ലഭിക്കുന്ന ഉൽപ്പന്നങ്ങളെ സംബന്ധിച്ച് നമ്മൾ അന്വേഷിക്കേണ്ട? ഞാൻ വളരെ ഉത്തരവാദിത്ത ബോധത്തോടുകൂടി ഇവിടെ പറയുകയാണ്, കടല, മുളക്, ഉഴുന്ന് പോലുള്ള ഉൽപ്പന്നങ്ങളുടെ ഗുണനിലവാരത്തെ സംബന്ധിച്ച് വ്യാപകമായിട്ടുള്ള പരാതികളാണ് സപ്തകോയുമായി ബന്ധപ്പെട്ടുകൊണ്ട് വന്നുകൊണ്ടിരിക്കുന്നത്. നമ്മുടെ നാട്ടിലെ ഭൂരിഭാഗം ജനങ്ങളും ആശ്രയിക്കുന്നത് പൊതുവിപണിയെയാണ്. വിലക്കയറ്റം പിടിച്ചുനിർത്താൻ സർക്കാരിന്റെ ഭാഗത്തുനിന്നും യാതൊരു നടപടിയുമില്ലാത്തതുകൊണ്ടാണ്

പൊതുവിപണിയിലെ ഇടനിലക്കാരുടെ പിന്തുണയോടുകൂടി
 മൊത്തവിതരണക്കാർ തോന്നാപടി വിലയുയർത്തുന്നതും പൂഴി വയ്പ്പും
 കരിഞ്ചന്തയുമുൾപ്പെടെ ഇന്ന് നമ്മുടെ നാട്ടിൽ നടന്നുകൊണ്ടിരിക്കുന്നതും.
 റേഷൻ കടകളിലെ അവസ്ഥ നമ്മൾ കാണണ്ട; അവിടെ എന്താണ്
 അവസ്ഥ? എല്ലാ മാസവും ആദ്യം കിട്ടേണ്ട ഉൽപ്പന്നങ്ങൾ പലപ്പോഴും
 റേഷൻ കടകളിൽ ലഭിക്കുന്നത് പതിനഞ്ചും പതിനെട്ടും
 തീയതിയാകുമ്പോഴാണ്. മാത്രമല്ല, അവിടെപ്പോയി ആളുകൾ
 മണിക്കൂറുകളോളം കാത്തുനിന്നാണ് വിരലടയാളം പതിക്കുന്നത്. കാരണം
 പലപ്പോഴും നെറ്റ് വർക്കും സെർവറും പ്രവർത്തിക്കുന്നില്ല. അതുകൊണ്ട്
 ദീർഘനേരം ആളുകൾക്ക് റേഷൻ കടകൾക്കുമുന്നിൽ ക്യൂവായി നിൽക്കുകയും
 പല ദിവസങ്ങളിലും സാധനങ്ങൾ ലഭിക്കാതെ തിരിച്ചുപോകേണ്ട
 സാഹചര്യവും വരികയാണ്. ഇവിടെ പറഞ്ഞതുപോലെ, പഞ്ചസാര AAY
 കാർഡുകൾക്കുമാത്രമേ കൊടുക്കുന്നുള്ളൂ. മുൻവർഷങ്ങളിലൊക്കെ ഓണം,
 ക്രിസ്തുമസ്, വിഷു പോലുള്ള പ്രത്യേക അവസരങ്ങളിൽ പഞ്ചസാര
 മറ്റുള്ളവർക്കും കൊടുക്കുമായിരുന്നു. ഇപ്പോൾ അതും കൊടുക്കുന്നില്ല. മനുഷ്യർ
 കഴിക്കുന്നതിനുമാത്രമല്ല, കന്നുകാലികൾ കഴിക്കുന്നതിനുവരെ വില

വർദ്ധിച്ചുകൊണ്ടിരിക്കുകയാണ്. കാലിത്തീറ്റയുടെ വില അനിയന്ത്രിതമായി
 കൂടിക്കൊണ്ടിരിക്കുകയാണ്. ഇപ്പോൾ കെ.എസ്. കാലിത്തീറ്റയുടെ വില
 1415 രൂപയും കേരള ഫീഡ്സിന്റെ കാലിത്തീറ്റയുടെ വില 1385
 രൂപയുമായി. എനിക്ക് മനസ്സിലാക്കാത്ത ഒരു കാര്യം, സി.പി.ഐ.-യുടെ
 വകുപ്പുകളിലുള്ള എല്ലാത്തിനും എന്തുകൊണ്ടാണ് ഇങ്ങനെ വില കൂടുന്നത്.
 ഭക്ഷ്യ സിവിൽ സപ്ലൈസ് വകുപ്പിന് കീഴിലുള്ളതും കൃഷി വകുപ്പിന്റെ
 കീഴിലുള്ളതുമായ എല്ലാത്തിന്റെയും വിലയുടെ കാര്യം ഇവിടെ പറഞ്ഞു,
 മൃഗസംരക്ഷണ വകുപ്പിലുള്ള കാലിത്തീറ്റയ്ക്ക് വരെ ഇത്രയധികം വില
 കൂടിക്കൊണ്ടിരിക്കുകയാണ്. ബാക്കിയുണ്ടായിരുന്നത് റവന്യൂ വകുപ്പാണ്,
 ഇപ്പോൾ അതിനകീഴിലുണ്ടായിരുന്ന ഭൂമിക്കുകൂടി വില വർദ്ധിപ്പിച്ചു.
 അപ്പോൾ എല്ലാത്തിനും വില വർദ്ധിച്ച് മുന്നോട്ടുപോകുന്നുണ്ട്.
 ഇതിനോടനുബന്ധിച്ച് നമ്മൾ കാണേണ്ട ഒരു കാര്യമുണ്ട്. നിർമ്മാണ
 സാമഗ്രികളുടെ വില വർദ്ധനവ് അനിയന്ത്രിതമായി
 കൂടിക്കൊണ്ടിരിക്കുകയാണ്. സിമിന്റ്, കമ്പി, ആർ.ആർ. കേബിൾ,
 പി.വി.സി. ഉൽപ്പന്നങ്ങൾ ഇതിന്റെയെല്ലാം വില
 വർദ്ധിച്ചുകൊണ്ടിരിക്കുകയാണ്.

കേന്ദ്ര സർക്കാർ കഴിഞ്ഞ കുറേ നാളുകളായി പെട്രോളിയം ഉൽപ്പന്നങ്ങളുടെയും പാചക വാതകത്തിന്റെയും വില ക്രമാതീതമായി വർദ്ധിപ്പിക്കുകയാണ്. എവിടെയെങ്കിലും ഒരു തെരഞ്ഞെടുപ്പ് വരുമ്പോൾ മാത്രമാണ് കേന്ദ്ര സർക്കാർ അൽപ്പമെങ്കിലും വില നിയന്ത്രിച്ചുനിർത്തുന്നത്. സാധാരണക്കാരന്റെ പ്രശ്നങ്ങളോട് യാതൊരു സഹാനുഭൂതിയുമില്ലാത്ത ഒരു ഗവൺമെന്റാണ് ഡൽഹിയിൽ ഇന്ന് അധികാരത്തിലിരിക്കുന്ന നരേന്ദ്ര മോദി ഗവൺമെന്റ്. അതേ സമീപനം തന്നെയാണ് ഇവിടെ സംസ്ഥാന സർക്കാരും സ്വീകരിച്ചുകൊണ്ടിരിക്കുന്നത്. ഇപ്പോൾ യുക്രൈൻ-റഷ്യ യുദ്ധം നടന്നുകൊണ്ടിരിക്കുകയാണ്.

മി. സ്പീക്കർ: യെസ്. അങ്ങ് അവസാനിപ്പിക്കൂ.

ശ്രീ. റോജി എം. ജോൺ: സർ, പെട്രോളിയം ഉൽപ്പന്നങ്ങളുടെ വില തെരഞ്ഞെടുപ്പിന്റെ പശ്ചാത്തലത്തിൽ കുറച്ചുദിവസത്തേക്ക് നിർത്തിവെച്ചു. ഇത് കഴിഞ്ഞാൽ അവയുടെ വില വീണ്ടും വർദ്ധിപ്പിക്കുമെന്ന് നമുക്കറിയാം. അത് വർദ്ധിക്കുന്നതിനുമുമ്പേ ഇത്രയും വലിയൊരു വില വർദ്ധനവ് പൊതു വിപണിയിൽ ഉണ്ടായിരിക്കുമ്പോൾ പെട്രോളിന്റെയും ഡീസലിന്റെയും വില കൂടുതലായി വർദ്ധിപ്പിച്ചാൽ വരും ദിവസങ്ങളിൽ ഇനിയും കൂടുതലായിട്ട്

നിത്യോപയോഗ സാധനങ്ങളുടെ വില വർദ്ധിക്കുന്നതായി കാണേണ്ടി വരും.

മി. സ്പീക്കർ: ദയവായി അവസാനിപ്പിക്കൂ.

ശ്രീ. റോജി എം. ജോൺ: സർ, ഞാൻ അവസാനിപ്പിക്കുകയാണ്. ഈ സർക്കാർ കോവിഡ് മഹാമാരിയുടെ പശ്ചാത്തലത്തിൽ പ്രത്യേകമായി ആളുകൾക്ക് കിറ്റ് കൊടുക്കുന്ന സംവിധാനമുണ്ടാക്കിയിരുന്നു. ആ കിറ്റുകൾ പൊതുവിപണിയിലെ വില പിടിച്ചുനിർത്തുന്നതിന് വലിയ സഹായകരമായിരുന്നു. പക്ഷെ കേന്ദ്ര സർക്കാർ തെരഞ്ഞെടുപ്പ് വരുമ്പോൾ പെട്രോളിയം ഉൽപ്പന്നങ്ങളുടെ വില നിയന്ത്രിച്ച് നിർത്തുന്നതുപോലെയാണ് സംസ്ഥാന സർക്കാരിനെ സംബന്ധിച്ച് കിറ്റുകളുടെ വിതരണമെന്ന് മനസ്സിലായി. തെരഞ്ഞെടുപ്പ് കഴിഞ്ഞു, കിറ്റുകളും അവസാനിച്ചു. വിലക്കയറ്റം നിയന്ത്രിക്കുന്നതിനുവേണ്ടി 2000 കോടി രൂപ അനുവദിച്ചിട്ടുണ്ടെന്ന് ധനകാര്യ വകുപ്പുമന്ത്രി പറഞ്ഞു. നമുക്ക് കൃത്യമായ മറുപടികളാണ് ആവശ്യം, പ്രഖ്യാപനങ്ങളല്ല. (മൈക്ക് ഓഫ്)

ഭക്ഷ്യ-പൊതുവിതരണ വകുപ്പുമന്ത്രി (ശ്രീ. ജി. ആർ. അനിൽ): സർ, ബഹുമാനപ്പെട്ട പ്രതിപക്ഷാംഗം വളരെ അടിസ്ഥാനരഹിതമായിട്ടുള്ള പല ആക്ഷേപങ്ങളാണ് ഇവിടെ പറഞ്ഞത്. അദ്ദേഹത്തിന്റെ നാട്ടിലുള്ള

അങ്കമാലി സപ്തകോ ഔട്ട്ലെറ്റിൽ നമുക്ക് ഒരുമിച്ച് പോകാം, ഈ ഉൽപ്പന്നങ്ങളെ സംബന്ധിച്ച് പരിശോധിക്കാം. ഈ സഭയിൽനിന്നും പുറത്ത് നഗരത്തിലെ ഏതെങ്കിലും ഒരു സപ്തകോ ഔട്ട്ലെറ്റിൽ പോയി ഉൽപ്പന്നങ്ങളുടെ ക്വാളിറ്റിയെ സംബന്ധിച്ച് ബഹുമാനപ്പെട്ട അംഗത്തിന് പരിശോധിക്കാം, ഒരു സംശയവും വേണ്ട. അതുകൊണ്ട് അത്തരത്തിൽ ഇതുപോലൊരു സഭയിൽവന്ന് അടിസ്ഥാനരഹിതമായി മൈതാന പ്രസംഗം നടത്തുന്ന രീതി ഒട്ടും ശരിയായില്ല. സപ്തകോയിലെ വിലയെ സംബന്ധിച്ച് പറഞ്ഞു,(ബഹളം)... ഞാൻ വഴങ്ങുന്നില്ല. നമ്മുടെ നാട്ടിലെ റേഷൻ കടകളെ സംബന്ധിച്ച് അദ്ദേഹം ഇവിടെ പറഞ്ഞു, എത്ര നന്നായി അവയുടെ അവസ്ഥ ഇന്ന് മാറിവന്നിട്ടുണ്ടെന്നുള്ളത് അവർ അറിയുന്നില്ല. അവർ പോകുന്ന ഏതെങ്കിലും ഒരു യോഗത്തിൽ പങ്കെടുക്കുന്ന അഞ്ച് സ്ത്രീകളോട് റേഷൻ കടകളിൽ നിന്നും കിട്ടുന്ന അരിയും മറ്റ് ഉൽപ്പന്നങ്ങളെയും സംബന്ധിച്ചുള്ള അഭിപ്രായം ചോദിക്കണം. എന്ത് നല്ല അഭിപ്രായമാണ് ജനങ്ങൾ പറയുന്നത്. പിന്നറായി സർക്കാരിന്റെ കാലത്ത് ജനങ്ങൾക്ക് ഇത്രയധികം വില കുറച്ച് നല്ല ഉൽപ്പന്നങ്ങൾ ലഭിക്കുന്ന ഒരു കാലഘട്ടം..., ഇതെല്ലാം അറിയുന്ന ആളുകളാണ്. മറ്റൊന്ന് ഇവിടെ സൂചിപ്പിച്ചു, ഇവിടെ

അറിയേണ്ടത് ഈ സംവിധാനത്തിൽ മാത്രമല്ല, നീതി സ്റ്റോറുകളിൽ, അതിനെല്ലാം ഉപരിയായി നമ്മുടെ സൂക്ഷ്മങ്ങളിലെ കുട്ടികൾക്ക് കൊടുക്കുന്ന അരിയാണെങ്കിലും, എന്തിന് ഒരു സാധാരണക്കാരന് ഉച്ചയ്ക്ക് ഭക്ഷണം കഴിക്കാൻ പണമില്ലെങ്കിൽ കേരളത്തിലെ തദ്ദേശസ്വയംഭരണ സ്ഥാപനങ്ങൾ സ്ഥാപിച്ചിട്ടുള്ള വിവിധങ്ങളായ ഹോട്ടലുകളുണ്ട്, അവിടെ ഒരു പൈസ കൊടുക്കാതെ ആഹാരം കഴിച്ചുപോകാനുള്ള അവസരമാരുക്കിയത് ഈ ഗവൺമെന്റാണ്. സംശയമുണ്ടെങ്കിൽ പോയി നോക്കാം. നമ്മൾ എം.എൽ.എ.-മാർക്ക് വേണമെങ്കിലും പോയി കഴിച്ചിട്ട് പൈസ ഇല്ലെന്ന് പറഞ്ഞാൽ പൈസ വാങ്ങില്ല. അത്ര സുതാര്യമായി കേരളത്തിൽ വിലക്കയറ്റം പിടിച്ചിനിർത്തുക മാത്രമല്ല, പട്ടിണി ഒഴിവാക്കുന്ന തരത്തിലാണ് ഈ ഗവൺമെന്റ് ഇടപെട്ടിട്ടുള്ളത്. ഏതൊരാളിനും പോയി നോക്കാം, ഇതൊന്നും വെറുതെ പറയുന്നതല്ല, വസ്തുതയാണ്. ബഹുമാനപ്പെട്ട അംഗം ഇവിടെ സൂചിപ്പിച്ചു, അരിയുടെ വില കൂടുന്നുവെന്ന്. കഴിഞ്ഞ ദിവസം കോൺഗ്രസ്സ് നേതാവ് ശ്രീ. കപിൽ സിബൽ കോൺഗ്രസ്സിന്റെ വില തകർച്ചയെക്കുറിച്ചാണ് പറഞ്ഞത്. എ.ഐ.സി.സി. യോഗം വിളിച്ചുചേർത്ത് കോൺഗ്രസ്സ് ചർച്ച ചെയ്യണമെന്ന് പറഞ്ഞു. അവിടെ

അദ്ദേഹത്തിന്റെ അനുയായികൾ ഈ വിഷയത്തെക്കുറിച്ച് അവിടെ അവതരിപ്പിച്ച് ചർച്ച ചെയ്യേണ്ടതാണ്. ഇവിടന്ന് പാർലമെന്റിലേയ്ക്ക് പോയ കോൺഗ്രസ്സിന്റെ 18 എം.പി.മാർ ഉണ്ടല്ലോ, അവിടെ എത്തിയാൽ ആ ഗവൺമെന്റിന്റെ നിലപാടിനെക്കുറിച്ച് ഒരക്ഷരം ഇതുവരെ അവർ സൂചിപ്പിച്ചില്ലല്ലോ. പെട്രോളിയം ഉൽപ്പന്നങ്ങളുടെയും ഗ്യാസിന്റെയും വില വർദ്ധിച്ചല്ലോ, ഇവർ അതിനെക്കുറിച്ച് പറയില്ല. അത്തരം ഉൽപ്പന്നങ്ങളുടെ വില വർദ്ധിച്ചാൽ ഇവർ അതിനെക്കുറിച്ച് മിണ്ടില്ല. ഇതായിരുന്നോ പഴയ കോൺഗ്രസ്സ്? ജവഹർലാൽ നെഹ്റുവിന്റെ കാലത്ത് അദ്ദേഹം സമ്മിശ്ര സമ്പദ്ഘടനയെക്കുറിച്ച് എന്തായിരുന്നു പറഞ്ഞത്. എന്നാൽ അതിനെ ദുർബലപ്പെടുത്തിയത് ആരാണ്. അതിനെ ദുർബലപ്പെടുത്തിയത് പി. വി. നരസിംഹ റാവുവിന്റെ കാലത്ത് തുടങ്ങിയ ഉദാരവത്കരണ നയങ്ങളാണ്. ആ നയത്തിന്റെ ഫലമാണ് നമ്മൾ ഇന്ന് അനുഭവിക്കുന്നത്. വില നിശ്ചയിക്കാനും അത് സൂക്ഷിക്കാനും..., ഇവിടെ കരിഞ്ചന്തയെക്കുറിച്ച് പറഞ്ഞല്ലോ, ഇവർക്ക് അതിനെക്കുറിച്ച് പറയാൻ എന്ത് അവകാശമാണുള്ളത്. കരിഞ്ചന്തയും പൂഴി വയ്പ്പിനും നിയമപരമായി പരിരക്ഷ കൊടുക്കുന്ന നയം സ്വീകരിച്ചത് അവരല്ലേ. ആ നയമല്ലേ ഇപ്പോൾ

ഇവിടെ ബി.ജെ.പി. നടപ്പാക്കുന്നത്. ഇവിടെ ഒരു കുപ്പി വെള്ളത്തിന്റെ വില 13 രൂപയായി നമ്മൾ കുറച്ചപ്പോൾ, അതിൽ ഇടപെടാൻ നമുക്ക് അവകാശമില്ലെന്ന് പറഞ്ഞുകൊണ്ട് കോടതിയുടെ മുന്നിലെത്തിയപ്പോൾ കോടതി ആ ഗവൺമെന്റ് നിലപാടിനെ ശ്ലാഘിച്ചു. എന്നാൽ പ്രസ്തുത നിയമത്തിൽ നമുക്ക് ഇടപെടാൻ കഴിഞ്ഞില്ല. വില തീരുമാനിക്കാനും വർദ്ധിപ്പിക്കാനും കുറയ്ക്കാനുമുള്ള അവകാശം ആ ആക്ട് അനുസരിച്ച് നമുക്ക് കഴിയില്ല. അതിന് ഉത്തരവാദി ആരാണ്? ആ നിലപാട് സ്വീകരിച്ച ആളുകൾ വന്നുനിന്ന് ഇവിടെ ചാരിത്ര്യ പ്രസംഗം നടത്തുകയാണ്. ഇതാണോ നടത്തേണ്ടത്? ഇവിടെ ഗ്രാമീണമേഖലയിലെ സാധാരണക്കാരന്റെ അടുത്തേയ്ക്ക് പോയാൽ അവൻ ആശ്രയിക്കുന്ന ഇത്തരം സ്ഥാപനങ്ങളിൽ ആവശ്യത്തിനുള്ള സാധനങ്ങൾ 2016 മുതൽ വില കുറച്ച് കൊടുക്കാനുള്ള സംവിധാനം കേരളത്തിലുണ്ട്. കോൺഗ്രസ്സുകാർക്ക് ഏതെങ്കിലും ഒരു സംസ്ഥാനത്തിൽ കേരളത്തെക്കാൾ മെച്ചപ്പെട്ട ഒരു അവസ്ഥയെക്കുറിച്ച് പറയാൻ സാധിക്കുമോ? ഞാൻ ദീർഘിപ്പിക്കുന്നില്ല. അതുകൊണ്ട് ഈ വിഷയം സഭാനടപടികൾ നിർത്തിവെച്ച് ചർച്ച ചെയ്യേണ്ട ഒരാവശ്യവുമില്ല. വെറുതെ ഒരു രാഷ്ട്രീയ പ്രസംഗത്തിനുവേണ്ടിയാണ് യു.ഡി.എഫ്.

തയ്യാറായത് എന്നുള്ള കാര്യം ഞാൻ പറയുകയാണ്.

മി. സ്ലീക്കർ: ബഹുമാനപ്പെട്ട ഭക്ഷ്യ-പൊതുവിതരണ വകുപ്പുമന്ത്രിയുടെ വിശദീകരണത്തിന്റെ അടിസ്ഥാനത്തിൽ അടിയന്തരപ്രമേയത്തിനുള്ള അവതരണാനുമതി നിഷേധിച്ചിരിക്കുന്നു.

(അടിയന്തരപ്രമേയാവതരണത്തിന് അനുമതി നിഷേധിച്ചു)

പ്രതിപക്ഷനേതാവ് (ശ്രീ. വി. ഡി. സതീശൻ): സർ, ഇതുപോലുള്ള സാധാരണക്കാരായ ജനങ്ങളെ ബാധിക്കുന്ന വിലക്കയറ്റം പോലുള്ള പ്രശ്നങ്ങൾ പ്രതിപക്ഷം റൂൾ 50 നോട്ടീസ് കൊടുത്ത് ഇവിടെ കൊണ്ടുവരുന്നത് സർക്കാരിനെ വിമർശിക്കാൻ മാത്രമല്ല, സർക്കാരിനെ ഇത്തരം കാര്യങ്ങളിൽ ജാഗ്രൂകരാക്കുന്നതിനുവേണ്ടി കൂടിയാണ്. പ്രതിപക്ഷത്തിന് അങ്ങനെയൊരു ധർമ്മമുണ്ട് എന്ന് ഞങ്ങൾ പൂർണ്ണമായും വിശ്വസിക്കുന്നു. വളരെ ലളിതമായി പറയാം, ഞങ്ങളുടെ കേസ് എന്താണ്? ...(ബഹളം)... പൊതുവിപണിയിൽ..., ഇങ്ങനെ നിരന്തരമായി തടസ്സപ്പെടുത്തുന്ന രീതി ശരിയല്ല, ഒരു കാലത്തും ഉണ്ടായിട്ടില്ല. പ്രതിപക്ഷനേതാക്കന്മാർ എല്ലാവരും ഇവിടെ വാക്കൗട്ട് പ്രസംഗങ്ങളും അല്ലാത്ത പ്രസംഗങ്ങളുമെല്ലാം നടത്തിയിട്ടുണ്ട്. ഇവിടെ എത്ര മന്ത്രിമാർ

മറുപടി പറയുന്നു, റൂൾ 50 നോട്ടീസിൽ ഒരു മന്ത്രിയും ഇതുവരെ പറയാത്ത രീതിയിലുള്ള പ്രകോപനപരമായ കാര്യങ്ങളാണ് ഇവിടെ മന്ത്രി പറഞ്ഞത്, രാഷ്ട്രീയമാണ് പറഞ്ഞത്. ഞാൻ അതിലേയ്ക്കൊന്നും കടക്കുന്നില്ല. നമുക്ക് കിട്ടുന്ന അവസരം അങ്ങനെയുള്ള കാര്യങ്ങൾ പറഞ്ഞ് ഞങ്ങൾ ദുരുപയോഗം ചെയ്തില്ല. ഞങ്ങളുടെ കേസ് എന്താണ്? ബഹുമാനപ്പെട്ട മുഖ്യമന്ത്രി ശ്രദ്ധിക്കണം, ഞങ്ങളുടെ കേസ് പൊതുവിപണിയിൽ വില വലിയ തോതിൽ വർദ്ധിക്കുന്നു എന്നുള്ളതാണ്. കഴിഞ്ഞ രണ്ടാഴ്ചയ്ക്കുള്ളിലുള്ള പൊതുവിപണിയിലെ വിലവർദ്ധനവിനെക്കുറിച്ചുള്ള ഡാറ്റാ ഞങ്ങളുടെ കയ്യിലുണ്ട്. കഴിഞ്ഞ മൂന്ന് മാസങ്ങൾക്കിടയിൽ പൊതുവിപണിയിൽ നിത്യോപയോഗ സാധനങ്ങൾക്ക് വില വർദ്ധിച്ചതിന്റെ കണക്ക് ഞങ്ങളുടെ കയ്യിലുണ്ട്. 2021 മാർച്ച് മാസത്തിലെ നിത്യോപയോഗ സാധനങ്ങളുടെ വിലയും ഇന്നത്തെ വിലയും തമ്മിലുള്ള താരതമ്യം ഞങ്ങളുടെ കൈവശമുണ്ട്. അതായത് പൊതുവിപണിയിൽ ഗണ്യമായി വില വർദ്ധിച്ചിരിക്കുന്നു. സപ്ലൈകോയിലെ വിലക്കുറവിനെക്കുറിച്ചാണ് ബഹുമാനപ്പെട്ട മന്ത്രി മറുപടി പറഞ്ഞത്. ആറ് വർഷമായി വിലവർദ്ധനവുണ്ടായിട്ടില്ലെന്ന് ഞങ്ങൾ സമ്മതിക്കുന്നു; അതിനെ സ്വാഗതം ചെയ്യുന്നു. നിങ്ങൾ പറഞ്ഞ വാക്ക്

പാലിച്ചു, ശരിയാണ്. പക്ഷെ പൊതുവിപണിയിലുള്ള വ്യത്യാസവും സപ്ലൈകോ മാർക്കറ്റിലുള്ള വ്യത്യാസവുമാണ് അദ്ദേഹം പറഞ്ഞത്. അതാണ് ഞങ്ങളുടെ കേസ്. ഗവൺമെന്റ് സബ്സിഡി കൊടുത്തിട്ടാണ് സപ്ലൈകോ നടത്തുന്നത്. കൃത്രിമത്തിന്റെയും ഊഹാപോഹങ്ങളുടെ അടിസ്ഥാനത്തിലും കരിമ്പനയുടെയും പൂഴിവെയ്പ്പിന്റെയും അടിസ്ഥാനത്തിലും എല്ലാ കാലഘട്ടത്തിലും പൊതുവിപണിയിൽ വില വർദ്ധിക്കും. ഗവൺമെന്റ് സബ്സിഡി കൊടുക്കുന്നത് മാർക്കറ്റ് ഇന്റർവെൻഷൻ നടത്തി വില കുറച്ചുകൊണ്ടുവരുന്നതിനുവേണ്ടിയാണ്. 60/- രൂപയ്ക്ക് സപ്ലൈകോ ഔട്ട്ലെറ്റിൽനിന്ന് ചെറുപയർ ലഭിക്കുമെന്നാണ് അദ്ദേഹം പറയുന്നത്. പൊതുവിപണിയിൽ അതിന് 110/- രൂപയാണ്; അതായത് 50/- രൂപയുടെ വ്യത്യാസമുണ്ട്. പൊതുവിപണിയിൽ വലിയ വിലയാണെന്ന് ബഹുമാനപ്പെട്ട മന്ത്രിതന്നെ സമ്മതിച്ചിരിക്കുകയാണ്. ഞങ്ങളുടെ കേസ് അതാണ്. അതായത് പൊതുവിപണിയിലെ വർദ്ധിച്ചവില കുറച്ചുകൊണ്ടുവരുന്നതിന് സർക്കാർ ഇപ്പോൾ ചെയ്യുന്ന മാർക്കറ്റ് ഇന്റർവെൻഷനിലൂടെ ഫലപ്രദമാകുന്നില്ല. എല്ലാവരും സപ്ലൈകോ മാർക്കറ്റിൽ പോയി 60/- രൂപയ്ക്ക് ചെറുപയർ വാങ്ങിയാൽ 110/- രൂപയ്ക്ക് ചെറുപയർ വിൽക്കുന്ന

പൊതുവിപണിയിൽ പോകാൻ ആരുമുണ്ടാകില്ലായിരുന്നു.

അങ്ങനെയെങ്കിൽ അവിടെയിരുന്ന് പയർ ഒന്നിനും കൊള്ളാതെ പൂപ്പൽ പിടിച്ച് കേടായി പോകുമായിരുന്നു; പൊതുവിപണിയിലെ കടയുടെ ഷട്ടറിട്ടേനെ. സപ്ലൈകോ മാർക്കറ്റിലെ വലിയ വിലവ്യത്യാസത്തെക്കുറിച്ച് ഇവിടെ പറഞ്ഞു. പൊതുവിപണിയിലെ ഓരോന്നിന്റെയും വില വ്യത്യാസം പറഞ്ഞപ്പോൾ നിങ്ങൾ കയ്യടിക്കുകയായിരുന്നു. ഞാൻ അങ്ങുതപ്പെട്ടുപോയി.

ചില സാധനത്തിന് സപ്ലൈകോയിൽ കൊടുക്കുന്നതിനെക്കാൾ 100 ശതമാനവും 50 ശതമാനവും വർദ്ധിച്ചവില മാർക്കറ്റിലുണ്ടെന്ന് പറഞ്ഞാൽ പൊതുവിപണിയിലെ വിലക്കയറ്റം പിടിച്ചുനിർത്താൻ ഗവൺമെന്റ് ദയനീയമായി പരാജയപ്പെടുവെന്നാണ് അർത്ഥം. That is the case.

അതിവിടെ വളരെ വ്യക്തമാണ്. സമയക്കുറവുകൊണ്ട് ഞാനത് ഇവിടെ വായിക്കുന്നില്ല. വലിയ വ്യത്യാസമുണ്ടെന്ന് ബഹുമാനപ്പെട്ട മന്ത്രിതന്നെ സമ്മതിച്ച സ്ഥിതിക്ക് അത് എസ്റ്റാബ്ലിഷ് ചെയ്യേണ്ട കേസ്സല്ല.

പൊതുവിപണിയിൽ പല കാരണങ്ങൾകൊണ്ട് വില വർദ്ധിക്കാം. മഹാമാരി, പ്രകൃതി ദുരന്തങ്ങൾ, ഇന്ത്യ മുഴുവനുമുള്ള സാമ്പത്തിക മാന്ദ്യം എന്നിവയുടെ ഫലമായി വില വർദ്ധിക്കാം. പെട്രോളിയം ഉൽപ്പന്നങ്ങളുടെയും

വിലവർദ്ധവുണ്ടാകാം. അങ്ങനെ പല രീതിയിലുണ്ടാകാം. അതിനായി അതാത് സമയത്ത് സർക്കാരിന് ഒരു പ്രൈസ് കൺട്രോൾ മോണിറ്ററിംഗ് സംവിധാനമുണ്ടാകണം. എന്റെ അറിവ് തെറ്റാണെങ്കിൽ നിങ്ങൾ തിരുത്തുക. ബഹുമാനപ്പെട്ട മുഖ്യമന്ത്രിയുടെ മേശപ്പുറത്തുവരെ എല്ലാ ദിവസവും വിലനിലവാര ലിസ്റ്റ് വരും. മുമ്പ് അങ്ങനെയുണ്ടായിരുന്നു, ഇപ്പോഴത്തെ കാര്യം എനിക്കറിയില്ല. അത്രയും വലിയൊരു സംവിധാനം പണ്ടുമുതൽ കേരളത്തിലുണ്ട്. പ്രൈസ് മോണിറ്ററിംഗ് സംവിധാനമനുസരിച്ച് പ്രൈസ് കൺട്രോൾ മോണിറ്റർ ചെയ്യും. അരിയുടെ വിലവർദ്ധിച്ചാൽ അതിനനുബന്ധമായി എല്ലാ നിത്യോപയോഗ സാധനങ്ങളുടെയും വില വർദ്ധിക്കും. അത് മാർക്കറ്റിലെ പ്രാക്ടീസാണ്. ചിലപ്പോൾ അത് കൃത്രിമവുമാകാം. കേരളത്തിൽ നിത്യോപയോഗ സാധനങ്ങൾ ധാരാളമായി കരിമ്പന്തയിൽ പൂഴി വയ്ക്കപ്പെടുന്നുണ്ട്. ആന്ധ്രാപ്രദേശിലെ ഗുണ്ടൂരിൽനിന്നാണ് മുളക് കൊണ്ടുവരുന്നത്. ക്രോപ്പ് സീസണിൽ മുളക് വാങ്ങുമ്പോൾ വില കുറച്ചുകിട്ടും. ലക്ഷക്കണക്കിന് ടൺ സ്റ്റോറേജ് കപ്പാസിറ്റിയും വലിയ ഫ്രീസറുകളുമുള്ള വലിയ വ്യാപാരികൾ വിലകുറച്ച് വാങ്ങുന്ന മുളക് അവിടെ സൂക്ഷിച്ചുവയ്ക്കും. ഓഫ് സീസണാകുമ്പോൾ 25/- രൂപയ്ക്ക് വാങ്ങുന്ന മുളക്

അവർ 75/- രൂപയ്ക്ക് വിൽക്കും. അതിനെയാണ് പൂഴിവയ്പ്പെന്ന് പറയുന്നത്. അതുകൊണ്ടാണ് പബ്ലിക് ജവഹർലാൽ നെഹ്റുവിന്റെ കാലത്ത് Essential Commodities Act, 1956-ൽ കൊണ്ടുവരികയും സ്വകാര്യ ആളുകൾ പൂഴിവയ്ക്കുന്നതിനെ തടയുന്നതിനായി അവർക്ക് സീലിംഗ് വയ്ക്കുകയും ചെയ്തു. അതിനെയാണ് കാർഷിക നിയമങ്ങളുടെ ഭാഗമായി മോദി ഗവൺമെന്റ് ഇപ്പോൾ അമെന്റ് ചെയ്തത്. Essential Commodities Act പ്രകാരമാണ് സ്വകാര്യ വ്യക്തികൾക്ക് ധാന്യങ്ങൾ പൂഴിവയ്ക്കാൻ സാധിക്കാതെ Food Corporation of India (FCI) പോലുള്ള സർക്കാർ ഏജൻസികൾക്ക് സംഭരിക്കാൻ കഴിയുന്നതും ഈ ഭക്ഷ്യധാന്യങ്ങൾ പബ്ലിക് ഡിസ്ട്രിബ്യൂഷൻ സിസ്റ്റത്തിലേയ്ക്ക് നൽകാൻ കഴിയുന്നതും. ഇതിനൊരു സംവിധാനമുണ്ട്, അതിനെയാണ് മാർക്കറ്റ് മോണിറ്ററിംഗ് അല്ലെങ്കിൽ മാർക്കറ്റ് ഇന്റർവെൻഷൻ എന്നുപറയുന്നത്. നിങ്ങൾ അത് കുറച്ചുകൂടി ഗൗരവമായി ശ്രദ്ധിക്കണമെന്നാണ് ഞങ്ങളുടെ അഭിപ്രായം. പെട്രോളിയം ഉൽപ്പന്നങ്ങൾക്ക് വില വർദ്ധിപ്പിച്ചപ്പോൾ എം.പി.-മാർ എത്രയോ ദിവസം ഭയങ്കരമായ സമരം നടത്തി. നമ്മുടെ എം.പി.-മാരല്ലേ അതിനായി മുമ്പിൽ നിന്നത്. അവിടെ സസ്പെന്റ് ചെയ്യപ്പെട്ട എം.പി.-മാരിൽ

കേരളത്തിൽനിന്നുള്ളവരുമുണ്ട്. നിങ്ങളുടെ ഒരു എം.പി.-യും ഞങ്ങളുടെ അഞ്ചാറ് എം.പി.-മാരുമുണ്ട്. എത്രയോ പ്രാവശ്യം നടപടിയെടുത്തു. പാർലമെന്റിൽ അവർ ഏത് വിഷയമാണ് കൊണ്ടുവരാത്തത്? കാർഷിക നിയമങ്ങൾക്കെതിരായി അവർ ശബ്ദിച്ചില്ലേ; Essential Commodities Act അമെന്റ് ചെയ്യാനുള്ള തീരുമാനത്തിനെതിരായി അവർ ശബ്ദിച്ചില്ലേ; പെട്രോളിയം ഉൽപ്പന്നങ്ങളുടെ വില ക്രമാതീതമായി ഉയർത്തുന്നതിനെതിരെ ശബ്ദിച്ചില്ലേ? ഇപ്പോൾ 75-80 ദിവസമായി പെട്രോളിയം ഉൽപ്പന്നങ്ങളുടെ വിലയിൽ മാറ്റമില്ല. യുദ്ധം വരുമ്പോൾ അതിന്റെ ആഘാതമുണ്ടാകും. ഇന്റർനാഷണൽ മാർക്കറ്റിൽ ക്രൂഡ് ഓയിലിന്റെ വില ഗണ്യമായി വർദ്ധിക്കുകയും സർവ്വകാല റെക്കോർഡായ 140-150 രൂപയിലേക്ക് വരികയും ചെയ്യുമെന്നാണ് പറയുന്നത്. ഇപ്പോൾതന്നെ പെട്രോളിന്റെ വില 100/- രൂപ കഴിഞ്ഞു. ഡീസലിന്റെ വില 93/- രൂപയായി. ക്രൂഡ് ഓയിലിന്റെ വില വർദ്ധിച്ചാൽ ചിലപ്പോൾ ഒരു കാലത്തുമില്ലാത്ത തരത്തിൽ ഡീസലിന്റെയും പെട്രോളിന്റെയും വിലയിലും വർദ്ധനവുണ്ടാകും. നമ്മൾ അത് ശ്രദ്ധിക്കേണ്ട.

പൊതുമാതൃക- വിനോദസഞ്ചാര വകുപ്പുമന്ത്രി (ശ്രീ. പി. എ. മുഹമ്മദ്)

റിയാസ്): സർ, 2010 ജൂൺ 25-ന് രണ്ടാം യു.പി.എ. ഗവൺമെന്റ് പെട്രോൾ വില നിയന്ത്രണാധികാരം എടുത്തുകൊടുത്തതിനെക്കുറിച്ച് അങ്ങയുടെ അഭിപ്രായമെന്താണ്?

ശ്രീ. വി. ഡി. സതീശൻ: സർ, തീർച്ചയായും അത് നല്ല ചോദ്യമാണ്.

അന്ന് പെട്രോളിന്റെ പ്രൈസ് കൺട്രോൾ മെക്കാനിസം എടുത്തുകൊടുത്തു. പിന്നീട് മോദി ഗവൺമെന്റ് വന്നപ്പോൾ ഡീസലിന്റെയും എടുത്തുകൊടുത്തു. പ്രൈസ് കൺട്രോൾ മെക്കാനിസം അനുസരിച്ച് അന്താരാഷ്ട്ര മാർക്കറ്റിൽ ക്രൂഡ് ഓയിലിന്റെ വില വർദ്ധിക്കുമ്പോൾ ഇവിടെ പെട്രോളിയം ഉൽപ്പന്നങ്ങളുടെ വില കുറയണം. ഓയിൽ കമ്പനികൾക്ക്/പൊതുമേഖലാ സ്ഥാപനങ്ങൾക്ക് വലിയ ബോണ്ടുകൾ ഇറക്കേണ്ടി വന്നു. രണ്ട് ലക്ഷം കോടി രൂപയുടെവരെ ബോണ്ട് ഇറക്കേണ്ടി വന്ന സാഹചര്യത്തിലാണ് അത് ചെയ്തത്. സത്യത്തിൽ 27 ഡോളർ വരെയായി അന്താരാഷ്ട്ര മാർക്കറ്റിൽ ക്രൂഡ് ഓയിലിന്റെ വില കുറഞ്ഞു. ശരിക്കും 25/- രൂപയ്ക്ക് പെട്രോൾ കിട്ടേണ്ടതായിരുന്നു. പ്രൈസ് കൺട്രോൾ മെക്കാനിസത്തിൽ മാറ്റം വരുത്തിയതിന്റെ ഗുണഭോക്താക്കൾ നമ്മൾ തന്നെയാകാനുള്ള ഒരു സമയമുണ്ടായിരുന്നു. എന്നാൽ കേന്ദ്രഗവൺമെന്റ് അതിന്റെ ഗുണം നമുക്ക്

ലഭിക്കാതിരിക്കുന്നതിനുവേണ്ടി 300 ശതമാനത്തോളം അഡീഷണൽ എക്സൈസ് ഡ്യൂട്ടി വർദ്ധിപ്പിച്ചു. യഥാർത്ഥത്തിൽ പ്രൈസ് കൺട്രോൾ മെക്കാനിസംകൊണ്ട് അന്താരാഷ്ട്ര മാർക്കറ്റിൽ ക്രൂഡ് ഓയിലിന്റെ വില 27 ഡോളറുവരെയായി താഴ്ന്നപ്പോൾ ഉപഭോക്താവിന് ലഭിക്കേണ്ട ആനുകൂല്യം ലഭിക്കാതെപോയി. അതിനുള്ള കാരണം ടാക്സ് ഇനത്തിൽ അവർ അതിന്റെ ഇരട്ടി ഈടാക്കി. അതാണ് കേന്ദ്ര ഗവൺമെന്റ് ചെയ്ത ഏറ്റവും വലിയ കൊള്ള. അതിന്റെ ഷെയർ ഇന്ത്യയിലെ എല്ലാ സംസ്ഥാന സർക്കാരുകൾക്കും ലഭിച്ചു. കേരളത്തിനും 5000 കോടി രൂപ ലഭിച്ചു. യു.ഡി.എഫ്. ഗവൺമെന്റിന്റെ കാലത്ത് അത് കുറെ കുറയ്ക്കുകയുണ്ടായി. ശ്രീ. ഉമ്മൻ ചാണ്ടി സർക്കാരിന്റെ കാലത്ത് 500 കോടി രൂപ ലഭിച്ചു. ഒന്നാം പിണറായി സർക്കാരിന്റെ കാലത്ത് 5000 കോടി രൂപ ലഭിച്ചു. അങ്ങനെ ടാക്സ് വർദ്ധിപ്പിച്ചതിന്റെ പ്രയോജനവും ലഭിച്ചു. നമ്മളും വില കുറച്ചില്ല. കേന്ദ്രത്തിന്റെ ടാക്സും സംസ്ഥാനത്തിന്റെ ടാക്സും കൂടി വർദ്ധിച്ചപ്പോൾ ജനങ്ങൾ ബുദ്ധിമുട്ടിലായി. അതിന്റെ ആഘാതം പൊതുവിപണിയിലെ നിത്യോപയോഗ സാധനങ്ങളുടെ വിലയുടെ കാര്യത്തിലുണ്ടാകും. മഹാമാരി, സാമ്പത്തിക മാന്ദ്യം കൂടാതെ ഇതിന്റെ പിറകിലുള്ള ഇപ്പോഴത്തെ

സ്ഥിതിയെന്താണ്? കഴിഞ്ഞ ദിവസം ശ്രീ. ടി. സിദ്ദിഖ് ഇവിടെ ശ്രദ്ധക്ഷണിക്കൽ അവതരിപ്പിക്കുകയുണ്ടായി. കാർഷിക മേഖലയിലെല്ലാം വലിയ റിക്കവറിയാണ്. നാഷണലൈസ്ഡ് ബാങ്കുകൾ, ഷെഡ്യൂൾഡ് ബാങ്കുകൾ, സഹകരണ ബാങ്കുകൾ, കാർഷിക ബാങ്കുകൾ തുടങ്ങിയവവഴി കേരളം മുഴുവൻ റിക്കവറിയിലാണ്. ലക്ഷക്കണക്കിന് നോട്ടീസുകളാണ് ആളുകൾക്ക് അയയ്ക്കുന്നത്. ആളുകൾ വല്ലാത്ത ക്രൈസിസിലാണ്. അതിന് പാരലൽ ആയി വട്ടിപ്പലിശക്കാരുമുണ്ട്. മൈക്രോ ഫിനാൻസിംഗ് നടത്തുന്ന ആളുകൾ, തമിഴ്നാട്ടിൽനിന്നും കാൾ കൊണ്ടുവന്ന് കൊടുക്കുന്ന ആളുകൾ ഇവരെല്ലാം പല വീടുകളുടെയും മുമ്പിൽപോയി പ്രശ്നങ്ങളും സമ്മർദ്ദങ്ങളുമുണ്ടാക്കുകയാണ്. ആളുകൾ ആത്മഹത്യയുടെ വക്കിലാണ്. അപ്പോഴാണ് പൊതുവിപണിയിലെ വിലയിലും വർദ്ധനവുണ്ടാകുന്നത്. ഇതെല്ലാം താങ്ങാൻ കഴിയാതെ ജനജീവിതം ദുരിതപൂർണ്ണമായി മാറിയിരിക്കുകയാണ്. ഹോട്ടൽ ഇൻഡസ്ട്രി ഇപ്പോൾ തിരിച്ചുവരികയാണ്. റെസ്റ്റോറന്റുകളൊക്കെ പൂട്ടിപ്പോകണമെന്ന് നമ്മൾ ആഗ്രഹിക്കുമോ? ഈ വിലക്കയറ്റം അവരെയും ഗൗരവതരമായി ബാധിച്ചിട്ടുണ്ട്. ഇപ്പോൾ മാർക്കറ്റിലുള്ള സാധാരണക്കാരന്റെ ജീവിതം ദുഃഖപൂർണ്ണമാണ്. അങ്ങ്

പറഞ്ഞ തിയറി അനുസരിച്ചാണെങ്കിൽ എല്ലാ കടകളും പൂട്ടിപ്പോകണം. കാരണം, സപ്ലൈകോ ഈ റേറ്റിന് നിത്യോപയോഗ സാധനങ്ങൾ കൊടുക്കുന്നതുകൊണ്ട് പൊതുവിപണിയിൽ ആരും പോകരുത്; പൊതുവിപണിയിലുള്ള എല്ലാ പ്രൊവിഷണൽ സ്റ്റോറുകളും ലൂലുമാളും പൂട്ടിപ്പോകണം എന്നാണ്. വലിയ വിലവ്യത്യാസം കാരണം അവിടെയൊന്നും പോയി ആരും സാധനം വാങ്ങില്ല. മാർക്കറ്റ് ഇന്റർവെൻഷൻ ഫലപ്രദമാകുന്നില്ലെന്നാണ് നമ്മൾ മനസ്സിലാക്കേണ്ടത്. ഞങ്ങൾ അതിന്റെ പേരിൽ വിഷയമുണ്ടാക്കുന്നില്ല. ഗവൺമെന്റ് കുറച്ചുകൂടി ജാഗ്രതയോടുകൂടി പൊതുവിപണിയിൽ ഇടപെടൽ നടത്തണം. നിങ്ങളുടെ മാത്രമായ കാരണങ്ങളാണെന്നൊന്നും ഞങ്ങൾ പറയുന്നില്ല. പല കാരണങ്ങൾകൊണ്ടും പൊതുവിപണിയിൽ വൻ വിലക്കയറ്റമുണ്ടായിക്കൊണ്ടിരിക്കുകയാണ്. പേടിച്ചുകൊണ്ടാണ് ശ്രീ. റോജി എം. ജോൺ ഒരു കാരണം പറഞ്ഞത്. ഇപ്പോൾ ഇലക്ഷൻ കഴിഞ്ഞതോടുകൂടി പെട്ടെന്ന് പെട്രോളിയം ഉൽപ്പന്നങ്ങളുടെ വില വർദ്ധിച്ചാൽ... യഥാർത്ഥത്തിലും കൃത്രിമമായും വില വർദ്ധിക്കുകയാണ്. അതിന്റെ ഫലമായി കരിമ്പനയും പൂഴി വയ്പ്പും വർദ്ധിക്കും.

അപകടകരമായ ഒരു നില പൊതുവിപണിയിലുണ്ട്, ഇക്കാര്യം സർക്കാർ

ശ്രദ്ധിക്കണമെന്ന് മാത്രം സൂചിപ്പിക്കുന്നു.